

प्रसार भारती
भारतीय प्रसारण निगम
आकाशवाणी केन्द्र शिमला

11.11.2025 / प्रादेशिक समाचार / 11.00 बजे

0000

अलर्ट

दिल्ली में कल लाल किला के सामने हुए कार विस्फोट में आठ लोग मारे गये हैं और कई अन्य लोग घायल हो गए। गृह मंत्री अमित शाह ने घटनास्थल का दौरा करने के बाद कहा कि धमाके की जांच में सभी विकल्पों को ध्यान में रखा जा रहा है। उन्होंने कहा कि जल्दी ही धमाके के सही कारणों का पता चलेगा। दिल्ली में हुए धमाके के दृष्टिगत हिमाचल में भी पुलिस सतर्कता बरत रही है और हाई अलर्ट कर दिया गया है। हिमाचल पुलिस ने लोगों से सतर्क रहने और अफवाहों से बचने की अपील की है। पुलिस द्वारा सीमावर्ती क्षेत्रों और संवेदनशील इलाकों में सतर्कता बढ़ा दी गई है।

लवी मेला

अंतर्राष्ट्रीय लवी मेला आज से शिमला जिले के रामपुर बुशहर में आरंभ हो रहा है। यह मेला 17वीं शताब्दी में तत्कालीन बुशहर राज्य और तिब्बत के बीच व्यापार की दृष्टिगत शुरू किया गया था और लंबे समय तक एशिया के सील्क रूट पर सर्दियों के मौसम से पहले एक अहम व्यापारिक केंद्र रहा। ऐतिहासिक दृष्टि से महत्वपूर्ण यह व्यावसायिक मेला आज भी अहम माना जाता है और इसमें आसपास के क्षेत्रों के व्यापारियों सहित दुनिया भर से पर्यटक शामिल होते हैं। .

भारत-तिब्बत के व्यापार की यादें समेटे रामपुर का अंतरराष्ट्रीय लवी मेला आज से शुरू होगा। राज्यपाल शिव प्रताप शुक्ल मेले का विधिवत शुभारंभ करेंगे। साथ ही विभिन्न विभागों की प्रदर्शनियों का भी अवलोकन करेंगे। आधिकारिक रूप से यह मेला 11 से 14 नवंबर तक आयोजित होगा। हालांकि मेले में खरीद फरोख्त का सिलसिला करीब एक माह तक चलता रहेगा। मेले में गर्म ऊनी कपड़ों, ड्राई फ्रूट्स, मसालों, कृषि औजारों सहित पारंपरिक वस्तुओं की खूब खरीदारी होती है। मेले को लेकर कानून और यातायात व्यवस्था के भी पुख्ता प्रबंध किए गए हैं। मेले को लेकर रामपुर शहर और यहां बने मंदिरों को विशेष रूप से सजाया गया है। पहली सांस्कृतिक संध्या की अध्यक्षता भी राज्यपाल शिव प्रताप शुक्ल करेंगे। हिमाचली लोक गायक विक्की चौहान अपने तरानों से दर्शकों का भरपूर मनोरंजन करेंगे।

राष्ट्रीय कार्यशाला

आकांक्षी जिला चम्बा में इलेक्ट्रोहोम्योपैथिक चिकित्सकों की 19वीं राष्ट्रीय कार्यशाला का आयोजन किया जा रहा है। इसमें देश भर के 19 राज्यों के करीब 300 चिकित्सक भाग ले रहे हैं। 13 नवंबर तक इस कार्यशाला में इलेक्ट्रो होम्योपैथिक चिकित्सा प्रणाली के महत्व, अनुसंधान और आधुनिक चिकित्सा में इसके योगदान पर विस्तार से चर्चा की जाएगी। इस राष्ट्रीय कार्यशाला के आयोजक डॉ संजीव शर्मा ने कहा की इलेक्ट्रो होम्योपैथिक चिकित्सा पद्धति सस्ती, प्रभावी और बिना दुष्प्रभाव वाली उपचार पद्धति है, और इस प्रणाली में प्रयोग होने वाली जड़ी बूटीयां अपार मात्रा में चम्बा में उपलब्ध हैं।

पीएम-उषा योजना

हिमाचल प्रदेश विश्वविद्यालय बिजनेस स्कूल में केंद्र सरकार की बहुविषयक शिक्षा और अनुसंधान विश्वविद्यालय-एमईआरयू परियोजना और प्रधानमंत्री उषा योजना के तहत तीन दिवसीय प्लेसमेंट बूट कैंप कल शुरू किया गया है। इस कार्यक्रम का उद्देश्य एमबीए छात्रों की रोजगार योग्यता, कॉर्पोरेट तैयारी और इंटरव्यू कौशल को मजबूत करना है। 3-दिवसीय इस प्लेसमेंट बूट कैंप में छात्रों को आत्मविश्वास बढ़ाने और अपनी क्षमताओं का सही मूल्यांकन करने के लिए प्रेरित किया जा रहा है।

प्रमाण पत्र

पेंशन व पेंशन भोगी कल्याण विभाग, कार्मिक, लोक शिकायत और पेंशन मंत्रालय एक से 30 नवम्बर तक राष्ट्रव्यापी डिजिटल जीवन प्रमाण पत्र अभियान आयोजित कर रहा है। इसी कड़ी में आज ऊना में और 12 नवंबर को कांगड़ा में जागरूकता शिविर आयोजित किए जा रहे हैं। शिविर के दौरान पेंशन भोगियों को डिजिटल जीवन प्रमाण पत्र से संबंधित महत्वपूर्ण जानकारी के अलावा आधार आधारित फेस ऑथेंटिकेशन तकनीक के उपयोग पर बल दिया जाएगा, जिससे पेंशन भोगी स्मार्ट फोन के माध्यम से घर बैठे अपना जीवन प्रमाण पत्र जमा कर सकेंगे।

अभियान

समाज में बढ़ रहे नशे के विरुद्ध प्रदेश सरकार 15 नवंबर से राज्य व्यापी अभियान शुरू करने जा रही है। तीन महीनों तक चलने वाले इस अभियान के तहत शिमला में 15 नवंबर को राज्य स्तरीय एंटी चिट्टा वॉक थोन का आयोजन किया जा रहा है। उपायुक्त शिमला अनुपम कश्यप ने विभिन्न खेल संघों के साथ बैठक कर युवा पीढ़ी से इस मुहिम में अधिक से अधिक भागीदारी सुनिश्चित करने का आहवान किया है।

मौसम

राजधानी शिमला सहित प्रदेश के अधिकांश क्षेत्रों में धूप खिलने से मौसम आमतौर पर साफ बना हुआ है। हालांकि प्रदेश में इन दिनों न्यूनतम तापमान में आ रही गिरावट से लगातार ठंड बढ़ रही है। पिछले 24 घंटों में इस सीजन का सबसे कम तापमान ताबो में 5 दशमलव 3 डिग्री रिकार्ड किया गया। प्रदेश के विभिन्न क्षेत्रों में तापमान में 5 से 8 डिग्री तक की गिरावट दर्ज की गई है। मौसम विज्ञान केंद्र शिमला के मुताबिक प्रदेश में अगले कुछ दिनों तक मौसम के शुष्क बने रहने का अनुमान है।